

መዓልቲ ኣቦታት 2020

ሰኔ 21 2012 ዓ.ም. (6/21/ 2020)

“ ነቦ ውሉድ ክህልዎ ይቐልል ካብ ንውሉድ ኣቦ ክህልዎ” ር.ሊ.ጳ. ቅ. ዮሐንስ 23

ንባባት: ዘፀ 20: 12፥ ዘዳግም 6: 6-9፥ ሚልክያስ 4: 6፥ ኤፈ 6: 1-4፥ ሉቃ 15: 20-23

ኣብ ብዙሕ ሃገራት “መዓልቲ ኣቦታት” ተባሂሉ ብሃገር ደረጃ ብፍሉይ ኣኽብሮትን ተዘክሮን ተዘኪሩ ይብዓል። ኣቦታት ብዝተፈላለዩ መገዲ ካብ ብዓልቲ ቤቶምን ደቆምን ደቂ ደቆም ፍቕሮምን ኣክብሮቶምን ዝቐበሉሉ ዕለት እዩ። ልዕሊ ኹሉ ብስሞም ቅዳሴ ዘዕርገሉ ንኹሉ ኣቦ ዝገበሮ እተመስግነሉ ከምኡ ፍቕርኻን ኣኽብሮትካን እትገልጹሉ ፍሉይ ዕለት እዩ።

እዚ ዓለማዊ ብዓል እዩ ግን መንፈሳዊ መልክዕ ክነልብሶ ጽቡቕ እዩ። ንሰንበትን እነኽብሮ ብዓልን ዝትክእ ክኸውን የብሉን። ኣብዚ ሰንበት ቀንዲ መንፈሳዊ ኣትኩሮና ኣብ ፫ይ ሰንበት ዘጸራቅሊጦስ ከተኩር ኣለዎ። ነቦታት ፍሉይ ጸሎትን ቅዳሴን ክነዕርገሎም ንኽእል።

ንወለዲ ምኽባር ሓደ ካብቲ ኣምላኽ ዝሃበና ትእዛዝ እዩ። “ኣብታ ኣነ እግዚአብሔር ኣምላኽካ ዝህበካ ምድሪ ዕድመኻ ምእንቲ ኪነውሕሲ ኣቦኻን ኣደኻን ኣኽብር” (ዘፀ 20: 12፥ ዘዳ 5: 16) እናበለ ድላይ ኣምላኽ ይገልጻልና። ኣብ ኤፈ 6: 1 “ኣቱም ውሉድ ቅኑዕ እዩ እም ንወለድኹም ብጎይታ ተአዘዝዎም፤ ከመይ ምእንቲ ክቐንዓካ ኣብ ምድሪ ከአ ነዊሕ ዕድመ ምእንቲ ክህልወካ ንዝብል ቀዳማይ ትእዛዝ እቲ ኣቦኻን ኣደኻን ኣኽብር ዚብል እዩ” ዝብል ንወለድና ክነኽብር ኣብ ሕጊ ኣምላኽ ከም ዝምስረት ይገልጻልና። ነዚ ኣኽብሮት ክንፍጽም እንከሎና ኣብ ምድሪ ሽልማት ዘውህብ እዩ። ነዚ ትእዛዝ ምኽባርን ምሕላውን ምስቲ መንፈሳዊ በረኽት (ፍረ) ምድራዊ ፍርያት ሰላምን ብልፅግናን ዘምጽእ እዩ። ብተጻዩ እንተ ዘይተሓሊዉ ንማኅበር ሰባት ኮነ ውልቀሰባት ዓቢይ ጉድኣት ዜስዕብ እዩ (ሓ/ት/ክ 2200)።

“መለኮታዊ ኣባትነት ምንጪ ሰብኣዊ ኣባትነት እዩ” (ኤፈ 3: 14)። ንወለዲ ዝውሃብ ክብሪ መሠረቱ እዚ እዩ። ውሉድ ንኣሸቱ ይኹኑ ዓበይቲ እቲ ነቦኣምን ነደኣምን ዘለዎም ኣኽብሮት (ምሳ 1: 8)፥ ጦቢ 4: 34)፥ ካብቲ ዘወሃህዶም ማእሰር ብዝተረኽበ ባሕርያዊ ፍቕሪ ዝደልደለ እዩ (ሓ/ት/ክ 2214)።

“ንወለዲ ዚወያብ ውሉዳዊ ኣኽብሮ ካብ ምስጋና ይፍልፍል፤ እዚ ምስጋና እዚ ከአ ናብቶም ብህያብ ሕይወቶም፤ ብፍቕሮምን ተግባሮምን፤ ውሉዶም ናብዚ ዓለም እዚ ዘምጽኡን ብቐመትን ብጥበብን ብጸጋን ከምዚዓብዩ ዝገበሩ ወለዲ ናብዚኣቶም ዝዓለመ እዩ” (ሓ/ት/ክ 2215)።

ተራ ኣቦ ኣብ ሓዳሩ፥ ኣብ ቤተ ክርስቲያን፥ ኣብ ሕብረተ ሰብን።

ኣብዚ ዘኪርናዮ ዘሎና ዕለት ኣትኩሮና ኣብቲ ተራ ኣቦ ዝብል ክኸውን ጽቡቕ እዩ። ኣብ ኩሉ ሕይወት ደቂ ሰብ ተራ ናይ ሓደ ኣቦ ብሩህን ንጹርን እዩ።

ካቶሊካዊ ኣቦ: ኣብ እምነትና ኣቦ ፍሉይ ቦታ ኣልኦ። ኣቦ ጠርናፊ፥ ሓላዬ፥ መራሒ፥ ሓላዊ ምእንቲ ካልኣት ዝስዋእ እዩ። ኣምላኽ ንሰብ ክፈጥሮ ከሎ ብኣምሳሉ ፈጢርዎ እዚ ኸአ ነቲ

አምላክ አብዚ ዓለም ዝደልዮ ክገብርን ክፍጽምን እዩ እዚ ሓላፍነት ነቦና ኦዳም ተዋሂብዎ። “ፍረዩን ተባዝኑን ንምድሪ ኸአ ምልእዎን ምለኽዎን. . . ንኹሉ ግዝኡ” (ዘፍ 1:28) እናበለ ንድላይ አምላክ ክገብሩ ተነጋርዎም። ኩልና አብ ድላይ አምላክ ክንወፍር እዩ ተፈጥሮና ግን ብሰንኪ ኃጢአት ቀዳሞት ወለድና ከምቲ አምላክ ዝደልዮ አይንኸይድን ስለዚ ጸጸኒሕና ሕይወትና ርክባትና በበቲ ዘሎና ክንሓስብን ክነዘኻኸርን ኣሎና።

ናይ ሓደ አቦ ፩ይ ሓላፍነት መራሒ ምዃን እዩ። ንሓዳሩ አብ መንግስተ ሰማይ ገጹ ዝመርሕ እዩ። መራሒ ምዃን ሓላፍነት እዩ ነቶም እትመርሖም ብሓቀኛ መገዲ ክትመርሖም አብቲ ዝድለ መፈጸምታ ክተብጽሖም አብ መንጎ ጉዕዞ ጸገም እንተ ተጓነፈ ዝክአለካ ገርካ ኩነትት ክትቅይር ናትካ ልቦናን ምስትውዓልን የድሊ። መራሒ ምዃን ክብሪ ስልጣን ክትመልኽ ዘኽእለካ አይ ኮነንን ክተገልግል ክትሕግዝ እዩ ተውሂቡካ ዘሎ ሓደ አቦ ንቤቱ ክመርሕ እንከሎ ንቤተይ ከመይ እመርሕ ኣሎኹ እናበለ ንርእሱ ክሓትት ግድን እዩ። ንቤተይ እንታይ አብነት እህብ ኣሎኹ እናበለ ክርኢ የድሊ። ንሱብ በቲ እንገብርን እንብሎን ንሃንጾ ወይ ከአ ነዕንዎ። አቦ አብ ገዛ ብጠባዩ ብአተሓሳስብኡ ብኹሉ ዝገብሮ አብነታዊ እንተ ዘይኮነ ዕንወት አብ ገዝኡ ድሕሪኡ ኸአ አብ ሕብረተ ሰብ እዩ ዝፈጥር ዘሎ። ስለዚ አብነታዊ አቦ ንኹሉ እዩ ዝሕግዝ።

ሓደ ካብቲ ቀንዲ ሓላፍነት አቦ አብ እምነቱ ዘርእዮ እዩ። አቦ ንስድርኡ አብ እምነቶም ጽኑዓትን እሙናትን ክኹኑ ከም ቀዳማይ ተልእኮኡ ክርእዮ ኣለዎ። እምነት በቲ ካብ ወለድና እንረኽቦ መዕበያ እያ እትዝራእ። ወለዲ እምብአር አፍልጦ እምነቶም ክህልዎም ይግባእ። ንርእሱ ዘይፈልጥ ንቤቱ ክምህር ክሕግዝ ኣይክእልን እዩ። አቦ አብ ሕይወቱ ንእምነቱ ዘይነብሮ እንተ ኹይኑ ደቁ እውን ከምኡ እዮም ዝኹኑ።

አቦ መምህር ጸሎት ክኸውን ይግባእ። ጸሎት ዝገብር አቦ አብ ቤቱ በረኸት እዩ ዘውርድ። አደን ውሉድን ከአ ምእንቲ አብኦም ጸሎት ክገብሩ ይግባእ። ብሓባር እትጽሊ ስድራ ቤት ብሓባር ትነብር ከም ዝብሃል ጸሎት ንኹልና ቀንዲ መንፈሳዊ ርክባትናን ሕይወትናን እዩ። ብሓባርን ብግልን ዘይትጽሊ ስድራ ጸገማት እዩ ዝበዝሓ። አቦ ነዚ ሓላፍነት ፈሊጡ ንስድርኡ ከጸሊ ኣለዎ።

አቦ ሓላፍነት ዝስምዖ ክኸውን ይግባእ። አምላክ ዘልበሰካ ሓላፍነት ከምቲ አምላክ ዝደልዮ ገርካ ክትመርሕ ይግባእ። ናይ እዚ አብነትና ቅ. ዮሴፍ እዩ። ንሱ ንቅድስት ስድራ ከምቲ አምላክ ዝበሎ ይመርሕ ነሩ። አብ ጊዜ ጸገምን ራህዋን ንሓላፍነቱ ኣይዘንግዐን። አብ ወንጌል ብትሕትና ከም ዝመርሕ ዝነበረ ንርኢ። ሓንቲ ብግሉጽ እንርእያ አምላክ ብመልአኹ ገሩ ክሃረቦ እንከሎ ንዝተባህሎ ይፍጽም ነሩ በዚ ኹሎም አቦታት ካብኦም ዝድለ ክንገሮም እንከሎ ጽን ኢሎም ክሰምዑ ይግባእ። ሓላፍነት ናይ ሓደ አቦ ንስድርኡ አብ መንግስተሰማይ ምብጻሕ እዩ።

አቦ አብነታዊ ክኸውን ይግባእ። ውሉዳት ኩሉ ጊዜ ንስድርኦም ይዕዘቡ ይርእዩን ይሰምዑን እዮም ስለዚ ንደቆም ሕማቕ አብነት ከይህቡ ዓቢ ምስትውዓል ክገብሩ ይግባእ። ብፍላይ ደቆም ከም ሞደል ዝወስድዎም ነቦታቶም እዮም። ሓደ መምህር ኣጸቢቐ ክምህር እንከሎ ተምሃሮ አብ ዓቢ ቐምነገር ይበጽሑ። አቦ እቲ መጀመርያ መምህር ስለ ዝኾነ ተመሃሮኡ ዝኹኑ ደቁ አብ ዓቢ ቁምነገር ክበጽሑ ጽቡቕ ገሩ ክምህሮም ይግባእ።

ተፈጥሮና አብ መንግስተሰማይ ክንኣቱ ኢና ተፈጠርና ነዚ መሰረት ገርና ሕይወትና ክንመርሕ ኣሎና። አቦ አብዚ እንመርሖ ሕይወት ዓቢ ተራ ኣልኦ ብፍላይ አብተን መጀመርያ መዓልታት ሕይወት ብምቕጻል ከአ ኩሉ ጊዜ አብ ዝህቦ አብነት።

ደቅና ህያባት አምላክ እዮም ክነፍቅሮም ክንሓልየሎም እንከሎና ንአምላክ ህያባና ነቕርበሎ። አቦ መምህር ፍቕሪ ምሕረትን ሕድገትን ክኸውን እንከሎ ጽቡቕ ፍሪ እዩ ዝሓፍስ። ብዙሕ ጊዜ ዝዘራእካዮ ኢኻ እትሓፍስ።

አቦ አብ ሕይወቱን አብ ሕይወት ስድርኡን ክዕወት ነዚ ዝስዕብ ክገብር ይግብኦ፡

- ምስ ስድርኡ ጊዜ ከሕልፍ ይግብኦ። አብ ዕላል፣ አብ መአዲ፣ አብ ጸወታ፣ ምስ ስድርኡን ደቁን ክዝቲ ከምክር ሓስቡ ከካፍልን፣ ፍሉይ ጊዜ ስድራ ወሲንካ ብሓባር ኮፍ ኢልካ ዝኾነ ነገር ምግባር፣ ቀጻሊ ርክብ ክህሉ እንከሎ ጸገም ብእዋኑ ይኣለ።
- ቅድሚ ምዝራብን ምምካርን ሰሚዑ ክኸእል ይግብኦ። ንደቁ መጀመርያ ክሰምዖም ይግባእ ድሕሪኡ ክመኽሮም ይግባእ። አብ ልቦናን ፍቕርን ሓልዮትን ዝተመርኮሰ ምኽሪ ኩሉ ጊዜ ተሰማዕነት አለዎ።
- አቦ ቃል ኪዳኑ ከኸብር ይግብኦ። ውሉድ ወለዱ ዝገብርዎ እዩ ዝገብር። ስድርኦም አብ ነገድሕዶም ዘልኦም ፍቕሪ ክርእዩ ከለዉ ዓቢ ጽልዎ አብ ሕይወቶም አልኦ። ውሉድ ዘየድሊ ጠባይን ዘረባን ዘየሰማምዕ ነገራት አብ ቅድሚ ደቆም ክርእዩ ወይ ክሃረቡ የብሎምን። ቃል ኪዳን ካብ ዘይከብረሉ ዝተወልዱ ብዙሕ ጊዜ ደቆም እውን እየኸብሩን እዮም።
- አቦ አብ ዕለታዊ ሕይወቱ ዝገብሮ ዝሃረቦ ዘርእዮ ኩሉ ከስተውዕል ይግብኦ ምኽንያቱ ደቁ ኩሉ እዮም ዝዕዘቡ። ጠባይ፣ አዘራርባ፣ አመጋግባ፣ አብ ተለብኻን ዝሓልፍ ጊዜ፣ አጠቓቕማ ኮምፒተር እተሕልፎ ጊዜ ምስ አዲኦም ዘለዎ ርክብን ኩነታትን ይዕዘቡ እዮም ስለዚ ኩሉ ጊዜ ዕንቅፋት ከይህብ መጥንቓቕ የድሊ።

አብ ሕይወት አቦ ንስድርኡ ከምቲ አምላክ ዝደልዮ ከይመርሕ ዝግብሩ ነገራት አለዉ። አብቲ ዝተዋህቦ ሓላፍነት ስለ ዘየዓውቶ አብዘም ዝስዕቦ ምስትውዓል የድልዮ።

- ምስ አምላክ ርክብ ዘይብሉ አቦ ከይከውን። አምላክ ዘይዝክር ወላዲ ንስድርኡ ክመርሕ ሰላም ክህብ ከቢድ እዩ። አቦ ምስ አምላክ ዘለዎ ርክብ ቀጻልን አብነታውን ክኸውን ይግባእ።
- ንብዓልቲ ቤቱ ከምቲ አብ ቃል ኪዳን ዝአተዎ ኪዳን ክሕሉ ካብ ዝፈታተኖን ዘጋግዮ ነገራትን ክርሕቕ አለዎ። ምስ ብዓልቲ ኪዳኑ ናይ ሓቂ ፍቕርን አኽብሮትን ክርእ ከሎ አብ ገዝኡ ሰላም እዩ ዝነግስ።
- መስቀሉ ከይጸውር ካብ ዝፈታተኖ ምጥንቓቕ። ንዝተዋህበካ መስቀል አብ መወዳእታ ምብጻሕ የድሊ እምበር ደኺመ ጸሊአዮ ኢልካ ክትቅይር ካብ ዝፈታተን ምጥንቓቕ።
- ምስ ስድርኡ ርክብ ከይህልዎ ካብ ዝገብር ክርሕቕ ይግብኦ። ካብ ሕማቕ ወልፍን ልምድን ክጥንቀቕ። ምስ ስድርኡ ርክብ ዘይብሉ አቦ ከሎ ከምዝሞተ እዩ። ስድራ ብዝኾነ ነገር ክትክኡ አይግብኦን።
- ጸሎት ምእንቲ ርእሱን ስድርኡን ከይገብር ካብ ዝዕንቅፎ ክርሕቕ አለዎ። አቦ ምእንቲ ርእሱን ስድርኡን ኩሉ ጊዜ ክጽሊ ይግብኦ። መስዋዕቲ ቅዳሴ ከዕርግ ዝተፈላለየ ጸሎትን ምህልላን ምእንቲ ደቁ ክገብር ይግብኦ።

- ሓላፍነት ካብ ምልባስ ዝግግቶ ክፈልጥ ይግብኡ። ብዙሕ ጊዜ ጸገም ዝፍጠር ኣቦ ሓላፍነቱ ምስ ዘይገብር እዩ ስለዚ ዝኾነ ከምኡ ዝግብሮ ክኣሊ ይግብኡ።

ኣቦ ዘውርስ እዩ። ኣቦ ንደቂ ዘውርሶም ግዙፋውን መንፈሳውን ነገራት እዩ። ግዙፋዊ ክብሃል እንከሎ ብጻዕሩ ዘጥረዮ ገንዘብን ካልእን ከውርስ ይኽእል። እቲ ዝግበዩ ውርሻ ግን ፍቕሪ፣ ስነስርዓት፣ እምነት፣ ኣብ ሕይወቶም ጻዕራማት ከም ዝኾኑ ምግባር እዩ። ልዕሊ ኹሉ ግን ኣቦ ሞደል ኣብነትን መምህርን ናይ ደቂ ክኸውን ይግባእ።

ኣቦ ኣብነት “Model” ክኸውን ይግብኡ። ኣቦ ንደቂ ብኣብነቱ ከም ዝበልክዎ ግብሩ ዘይኮነስ ከም ዝገብሮ ግብሩ ዝበል ክኸውን ይግብኡ። ኣቦ መምህር እዩ፣ ኣብ ዓለም ንደቂ ጥቕሚ ጽቡቕ ነገር ክነግር፣ እምነት ክምህር፣ ስነ ስርዓት፣ ሞራላዊ ጽቡቕ ነገራት ከስተምህር ከምኡ ጎዳእን ጠቓምን ነገራት ክነግር ይግብኡ።

ኣቦ ንደቂ ርእሰ ምትእምማን ከሕድሩ ክሕግዞም ይግባእ። ኣብ ዝገብርዎ ምሉእ ኣፍልጦ ኣሕዲሮም ከም ዝገግዙ ክገብር ይግብኡ። ነዚ ብሕይወቱ ብዝያዳ ከርእዮም ኣለዎ። ኣብኡ እምነት ከሕድሩ እሞ ክቐርብዎ ብዘይ ዝኾነ ቅድመ ኩነት ፍቕሩ ገሊጹ ክኽእል ኣለዎ።

ኣቦ ንደቂ ኣብ ሕብረተ ሰብ ዘልኦም ፍቕርን ኣኽብሮትን ስነ ስርዓትን ከምህሮም ክነግሮም ግብኡ እዩ። ሕጊ ከኽብሩ ሰብስልጣናትን መራሕንት ከም ዝኽብሩ ምንጋሮም ከምኡ ኣብ ኩሉ ብሕጊ ዝምእዘዙ ኽኾኑ ደጋጊሙ ከምህር ይግባእ። ንኻልኦት ሰባት ብፍላይ ሓገዝ ንዘድልዮም ክሕግዙ ከምዝግባእ ምስትምሃሮም። ልዕሊ ኹሉ ብኣእምሮ በሲሎም ንርእሶም ኮይኖም ንኻልኦ ከምዝኾነ ምግባሮም።

ኣብ መወዳእታ ኣቦ ሰብ ከማና እዩ ስለዚ ንኹሉ ኣብኡ ጽዒንካ ኩሉ ንሱ ክገብሮ ይግብኡ ኢልካ ካብኡ ምጽባይ ጥራሕ ዘይኮነ ደቆም ልዕሊ ኹሉ ብዓልቲ ቤቱ ኣብ ጎኑ ክሕግዝዎ ክጽልዩሉ ይግባእ። ከምቲ ንሶም ፍቕሩ ዝደልዩ ንሱ ኸኣ ፍቕሮም ኣኽብሮቶም ይደሊ እዩ። እምብኣር ሎሚ ኣብዚ ብሩክ መዓልቲ ንኹሎም ኣቦታት መንፈስ ቅዱስ ዘድልዮም ጸጋ ክዕድሎም እናጸለፍ ብሩኽ ምዕልቲ ኣቦታት ንብል።

ጸልትን ኣምላኛነትን ቅዱስ ዮሴፍ ኣይፈለኹም ኣምላኽ ኣብ ኩሉ ይባርኽኩም።

ኣባ ንጉሠ ፍሥሓ።